

IL-BEATU ĠORĠ PRECA TA' MALTA

Hajtu u għemilu

**Editur
Oliver Friggieri**



Edizzjoni Klabb Qari Nisrani – Nru. 78

2001

ISBN: 9990-3-023-4

© Klabb Qari Nisrani 2001

Produsżjoni 78
Prestat u stampat fil-Medja 78
1001

IL-WERREJ

Dahla – Oliver Friggieri	5
Nota Bijografika	7
Dati ewlenin – Renè Vella	11

IL-BNIEDEM

1. Fundatur – Eugenio Borg	14
2. <i>Leader</i> – Nicholas Balzan	17
3. Bixra – Abel Giglio	24

SPIRITWALITÀ

1. <i>Sequela Christi</i> – Joseph Fenech	34
2. Devozzjonijiet – Carmel Bezzina	45
3. Dnub – John Formosa	58
4. X'hadet il-Knisja – Peter Serracino Inglott	69

XEJRIET PASTORALI

1. Żejt ġdid għas-Seklu – Joseph Abdilla	76
2. Predikatur Evangeliku – Pietru Pawl Saydon	81
3. Kelma u Azzjoni – Oliver Friggieri	85
4. Katekista – Ġorġ Deguara	103
5. Bibljografija Magħżula – Natalino Camilleri	110

4. X'Hadet il-Knisja minghand Dun Ġorġ

Ir-risposta sempliċi għall-mistoqsija “x’hadet il-Knisja minghand Dun Ġorġ?” tista’ tinghata f’kelmtejn: “Eżempju ta’ Qdusija”. Se nipprova nfisser din it-twegiba, billi nissuggerixxi:

- (a) li l-għamla ta’ qdusija li jirrappreżenta Dun Ġorġ tixbah lil dik tal-kategorija tal-qaddisin imsejhin “boloh għal Kristu”;
- (b) li din l-għamla ta’ qdusija paradossalment hija rilevanti ħafna għal żmienna;
- (ċ) li, b’mod partikulari f’Malta, imliet vojt kbir minhabba n-nuqqas ta’ istituzzjonijiet monastiċi.

A. Ir-raġuni għaliex teżisti l-Knisja hija l-qdusija. Il-veri rappreżentanti tal-Knisja huma l-qaddisin. Il-papiet, il-kardinali, in-nunzji, eċċ. għandhom funzjoni fil-Knisja. Imma jekk irridu nuru x’inhil-Knisja, jehtieg induru lejn il-ġgajta tal-Qaddisin. Huma l-qaddisin, fid-diversità tagħhom, li jirriflettu b’mod ċar lil Kristu fil-kondizzjonijiet jinbidlu ta’ l-epoki differenti ta’ l-istorja.

Li kieku kelli nikteb storja tal-Knisja kont nikteb mhux storja tal-papiet u ta’ l-istituzzjonijiet ekkleżjastiċi, imma storja tal-qaddisin. Naħseb dik hija l-parti essenzjali ta’ l-istorja tal-Knisja. Hekk, naraw li fl-ewwel sekli l-figura tipika tal-qaddis kienet il-*martri*. Kien żmien meta kien hemm konflitt bejn il-Knisja u l-Istat. Dak li kien jagħti xhieda tal-fidi tiegħu b’haġtu kien il-figura tipika tal-qaddis. Imbagħad fl-ewwel medjuevu, fi żmien ta’ espansjoni missjunarja, naraw jispikkaw il-figuri tat-*tawmaturgi*, li bil-qawwa tal-mirakli kienu jsejhu n-nies għall-konverżjoni. Imbagħad naraw għamla oħra ta’ qdusija tiffjorixxi aktar tard, fi żminijiet meta l-insara kienu bdew iċedu għar-rutina, għall-kumdità, għall-konformiżmu mad-drawwiet tad-dinja, forsi b’rabtiet mill-qrib iżżejjed bejn l-awtoritajiet tal-Knisja u dawk ta’ l-Istat. U, f’dawn iċ-ċirkostanzi, jitfaċċaw qaddisin li jfittxu fuq kollox li jidentifikaw

irwiehhom ma' Kristu mżeblah, imneżża' minn kollox, saħansitra minn hwejġu, ittrattat ta' miġnun.

Mal-kategoriji tal-qaddisin li għandna fil-knisja tal-punent, (bħal "martri", "konfessuri", "dutturi", "verġni" eċċ.) fil-knisja tal-lvant hemm infatti kategorija ta' qaddisin li jgħidulhom "il-boloh għal Kristu". (San Pawl 1 Kor 4) Bil-grieg, jissejhu *salos* u bir-russu, *yurudivi*. Il-figura ta' l-iblah għal Kristu hija wkoll magħrufa fil-punent. Eżempju tipiku hu San Frangisk. Meta kkonverta neħħa hwejġu u tefagħhom fl-art; deher għarwien, sar "spettaklu" f'għajnejn in-nies. Dehra li forsi tiskandalizza, imma tidhol fit-tradizzjoni ta' din it-tip ta' bniedem illi l-istil ta' ħajtu tant imur kontra l-konvenzjoni (per eżempju, bir-rifjut totali tal-ġirja għall-unuri) li gġiegħel lin-nies jgħidulu "iblah" fis-sens ta' miġnun. U huwa dan li laqatni f'Dun Ġorġ.

L-ewwel darba li ltqajt miegħu hallieli impressjoni profonda, ferm differenti minn dik li stennejt minn dak li kont nisma' n-nies jgħidu fuqu, qabel ma fil-fatt iltqajt miegħu.

Fid-diskors tiegħu, ma kien hemm xejn jixbah lill-istil tar-*revivalists* protestanti, illum sikwit imitati minn xi kattoġiċi. Dawn jippretendu li għandhom xi dawl speċjali biex ibassru l-futur jew xi setgħa biex iwettqu l-mirakli. Kien għall-kuntrarju d-diskors ta' Dun Ġorġ imnebbah minn sens qawwi ta' xi tfigser l-appartenenza għall-Knisja, "ix-xirka tal-qaddisin", il-miġemgħa ta' wlied Alla, b'kuntrast mal-konformiżmu mal-valuri "mondani" jew "sekolari".

Naħseb li huwa ferm interessanti anki li wiehed jara li l-isem li Dun Ġorġ ta lis-Socjetà fih ċertu umoriżmu, ċerta awto-ironija. Tidher ukoll intelligenza akuta fit-tifsira li Dun Ġorġ ta lill-ittri tal-kelma M.U.S.E.U.M., li tiffoka tajjeb il-ħsieb ta' l-evangelizzazzjoni. Imma fih innifsu l-isem, kif baqa' magħruf fost il-poplu, kien qed jgħid: "Aħna strambi, aħna bħal oġġetti kurjużi, eżotiċi, biżarri f'għajnejn id-dinja." U dan l-istil ta' wiehed li jieħu lilu nnifsu kważi biċ-ċajt huwa l-espressjoni ta' l-aqwa serjetà, għax juri valorizzazzjoni korretta ta' dak li wiehed hu fil-qafas ta' l-

eternità, fil-perspettiva tal-ħajja ta' dejjem, ta' dak li wiehed hu meta jħares lejn Alla. U nahseb li din il-kwalità ta' awto-ironija, dan il-mod li wiehed jaċċetta illi d-dinja tittrattak ta' buffu, ta' mignun, ta' iblah, hija kwalità mill-iktar karatteristiċi, għalkemm mhux mill-iktar ovvj, anzi pjuttost moħbija ta' Kristu nnifsu. Hafna drabi smajt min jghid: "Fil-vanġelu naqraw li Kristu beka imma qatt ma daħaq". Huwa aktarx veru li Ġesù qatt ma daħaq dahq żgangerat. Però mhemmx dubju illi fl-erba' vanġeli, f'kull wiehed minnhom, fl-erba' verżjonijiet awtorevoli tar-ritratt ta' kif kien Kristu, jinħass hafna (speċjalment bil-grieg) is-sens ta' l-awto-ironija. Għalkemm mhemmx id-dahqa, hafna drabi fid-diskors stess ta' Ġesù tinħass ċerta tbissima. Per eżempju meta bidel isem Xmun Pietru. "Xmun" hija kelma li tfisser wiehed li jisma'. "Int kont dixxiplu tajjeb imma issa ser issir Pietru-Blata." "Rocky". Dak iż-żmien Pietru kien jidher propju l-oppożit ta' blata li ma tiċċaqlaqx.

Dan is-sens ta' ironija kien jidher fit-tip ta' storja li hafna drabi kien jirrakkonta Dun Ġorġ. Jekk hemm karatteristika li għandha tkun tan-nisrani u li hassejt jien meta smajt lil Dun Ġorġ, kienet il-ferħ.

B. Wiehed mill-filosfi atei l-iktar magħrufin ta' żmienna Nietzsche qal: "Jien ma nemminx fil-Kristjaneżmu għaliex ma nemminx li l-insara li nara madwari tassew jemmnu. Għax kieku huma jemmnu kienu jidhru nies ferħana minn barra. Kieku huma tassew jemmnu li Alla baġhat lil Ibnu fid-dinja biex isalvana, kieku tassew jemmnu li Kristu rebah il-mewt, li huma ġa qegħdin jghixu l-ħajja ta' dejjem, il-ħajja ta' Alla nnifsu, li bil-grazzja ġa għandhom sehem mill-ħajja tat-Trinità, kieku jkunu nies ferħana." Hekk kienu juru ruħhom il-martri waqt il-martirju. L-istess insibu ċertu sens ta' gost kważi infantili fl-istejjer tat-tawmaturgi tal-medjuevu, li hafna drabi l-mirakli tagħhom għandhom ċertu aspekt umoristiku, anki meta jarawhom bħala konfront kontra x-xitan: dejjem ix-xitan jaqta' figura daqsxejn ridikola. U fuq kollox insibuh il-ferħ fil-qaddisin "boloh minħabba Kristu". Fihom jidher il-karattru daqsxejn

“klawnesk”, tal-buffu, li narawh fiċ-ċirklu l-hin kollu jaqla’ d-daqqiet, il-hin kollu jitfghuh ma’ l-art, però l-hin kollu jqum. Ebda daqqa ma tferih għal kollox. Għandu din ir-reżistenza, qisu ġisem tal-lastiku li jippermettilu jissupera d-disfatti kollha, id-diżastri apparenti. U verament dak li fuq kollox jien kont inhoss meta nisma’ lil Dun Ġorġ kien dan is-sens ta’ ferh. Huwa l-oppost ta’ dak li qal Nietzsche fuq l-insara. “Meta nara l-insara dejjem qishom bil-geddum, ma nistax nemmen li Kristu rxoxta.” Dun Ġorġ kien jikkomunika din il-konvinzjoni meta jaghti ħarsa ironika lejn l-unuri tad-dinja, il-ħarsa ta’ min għandu tassew il-fidi fil-Kristjaneżmu.

Ċ. B’riferenza speċjali għal Malta, ħaġa li tolqotni hi li, f’Malta m’hawnx għallinqas għall-irġiel, ebda istituzzjoni monastika. Għandna patrijiet imma m’għandniex “monaċi” i.e. nies li jgħixu b’mod speċjali l-kariżma ta’ xhieda eskatologika, jiġifieri li jantiċipaw f’din il-ħajja d-dehra tal-ħajja futura, li kemm jista’ jkun f’din id-dinja juru kif ser tkun il-ħajja futura, il-ħajja tas-sema.

Kif kiteb John Seward, fil-ktieb *Perfect Fools: Folly for Christ's sake in Catholic and Orthodox Spirituality* (Oxford University Press, 1980): “Il-bluha qaddisa hija kważi dejjem marbuta mal-monastiċiżmu; infatti, tista’ tghid li l-istorja tal-bluha għall-imħabba ta’ Kristu mhix għajr l-istorja tal-monastiċiżmu rrakkontata minn angolu partikolari.”

Nahseb li l-istituzzjoni li ħalla Dun Ġorġ, il-M.U.S.E.U.M., serviet biex timla b’ċertu mod dan il-vojt kbir. Jiġifieri għandna nies illi jagħtu lill-poplu u ’l Knisja Maltija xhieda ta’ kif tghix din il-vokazzjoni ta’ xhud eskatologiku. Però, qegħdin jagħmluha bi stil li jirrendiha aktar relevanti għal żmienna, mhux bħal San Benedittu fiż-żmien tal-bidu tal-monastiċiżmu, imwarrbin mid-dinja, imma fil-qalba tad-dinja stess, fuq il-postijiet tax-xogħol, f’nofs l-ambjenti ordinarji tal-ħajja. Din li wieħed iġorr ix-xhieda eskatologika propju fil-qalba tad-dinja hija r-risposta illi l-Knisja rrikonoxxiet bħala neċessarja fi żmienna meta rrikonoxxiet l-istituti sekulari. L-għarfien tas-sura ġdida li

hteġilha tilbes il-vokazzjoni monastika, jew tal-bluha għal Kristu, fi żminijietna Dun Ġorġ urieh ukoll billi dahhal fir-regola tal-M.U.S.E.U.M. l-aspett ta' l-Evangelizzazzjoni, speċjalment bit-tagħlim tal-katekiżmu.

PETER SERRACINO INGLOTT